



**FIL-QORTI ĊIVILI
(SEZZJONI TAL-KUMMERĊ)**

**ONOR. IMĦALLEF
IAN SPITERI BAILEY LL.M. LL.D.**

Illum l-Erbgħa, 19 ta' Frar, 2025

Kawża Nru. 2

Rik. Nru. 33/2024 ISB

**35°14° Capital SCC p.l.c (C 105417) li
qed taġixxi għan-nom ta' Cell Couros**

VS

Reġistratur tal-Kumpaniji

Il-Qorti,

Rat **ir-rikors** tas-soċjeta' **35°14° Capital SCC p.l.c**, tat-2 ta' April 2024, li permezz tiegħu hija talbet lil-Qorti sabiex:-

- i. Tordna li l-isem tas-soċjetà St. Albans Company Limited bin-numru tar-registrazzjoni C 15044 li ġie mħassar minn fuq ir-Registru b'effett mid-9 ta' Marzu 2021 jerga' jidhol fir-Registru*

tal-Kumpaniji miżmum mill-intimat ai termini tal-artikolu 325 (4) tal-Kap. 386 tal-Liġijiet ta' Malta;

- ii. Tordna li r-Reġistru tal-Qrati jikkonsenja lir-Reġistratur intimat għar-reġistrazzjoni kopja uffiċjali ta' l-Ordni Mogħtija fuq it-talba preċedenti;*
- iii. Tagħti dawk id-direzzjoni u Tagħmel dawk il-provvedimenti l jidhrilha xierqa u opportuni biex is-soċjetà St. Albans Company Limited u l-persuni l-oħra kollha jitqiegħdu fl-istess posizzjoni kemm jista' jkun viċin daqs li kieku l-isem tal-istess kumpanija qatt ma ġie mħassar minn fuq ir-Reġistru;*
- iv. Tordna lir-Reġistratur tal-Kumpaniji intimat jippubblika avviż fil-Gazetta tal-Gvern u fuq il-website miżmuma mill-istess reġistratur intimat u f'gazzetta li toħroġ kuljum li ċ-ċirkolazzjoni tagħha tkun għal kollox jew prinċipalmemt f'Malta;*
- v. Tordna lir-Reġistratur tal-Kumpaniji intimat idaħħal l-isem ta' St. Albans Company Limited fir-reġistru minnu miżmum skont il-Liġi.*

U dan wara li ppermettiet:

- I. Illi permezz t' erba' (4) kuntratti ta' self fl-atti tan-Nutar Dr Pierre Falzon datati s-27 ta' Jannar 1995, is-17 ta' Frar 2000, u tnejn (2) datati l-4 t'Awwissu 2008 (kopja ta' liema qiegħdin jiġu hawn annessi u mmarkati bħala 'Dok A', 'Dok B', 'Dok C', u 'Dok D' rispettivament), is-soċjeta' Bank of Valletta plc (C 2833) ikkonċediet diversi faċilitajiet bankarji lis-soċjeta' St. Albans Company Limited (C 15044);*
- II. Illi permezz tal-kostituzzjoni ta' debitu fl-atti tan-Nutar Dr Pierre Falzon datat is-17 ta' Frar 2000, is-soċjeta' St. Albans Company Limited (C 15044) ikkostitwiet ruħha bħala debitor, ċerta u likwida tas-soċjeta' Bank of Valletta plc (C 2833) fl-ammont ta' ħamsa u sebgħin elf, tmien mija, tlieta u tmenin Lira Maltija (LM 75,883) (kopja ta' liema qiegħda tiġi hawn annessa u mmarkata bħala 'Dok E');*
- III. Illi b'effett mit-18 ta' Diċembru 2023, id-drittijiet naxxenti mill-kuntratti surreferiti u d-debitu relattiv ġie assenjat u ċedut a*

favur tas-soċjeta' mittenti mill-Bank of Valletta plc (C 2833), u dan skont il-provvedimenti tal-Kapitolu 484 tal-Liġijiet ta' Malta (kopja tal-ittra indirizzata lid-debitriċi qiegħda tiġi hawn anness u mmarkata 'Dok F');

IV. Illi permezz tal-avviż maħruġ mir-reġistru tal-kumpaniji u b'effett mid-9 ta' Marzu 2021, isem tas-soċjetà St. Albans Company Limited (C 15044) gie imħassar minn fuq ir-reġistru tal-kumpaniji (kopja tal-avviż qiegħda tiġi hawn anness u mmarkata 'Dok G');

V. Illi s-soċjeta' esponenti hija kreditriċi tas-soċjeta' St. Albans Company Limited (C 15044) liema kreditu sal-27 ta' Marzu 2024 jammonta għas-somma totali ta' żewġ miljuni, erba' mija, u tlettax-il elf, u sebgħa u erbgħin Euro u ħames ċenteżmi (€2,413,047.05), u dan kif jirriżulta mir-rendikont relattiv (kopja ta' liema qiegħdin jiġu hawn annessi u mmarkati bħala 'Dok H', 'Dok I', 'Dok J', u 'Dok K').

Rat **id-dokumenti** ppreżentati mar-rikors (fol 5 sa fol 54).

Rat **id-digriet** tagħha tal-4 ta' April 2024 minn fejn jirriżulta illi r-rikors kien appuntat għas-smiġġ għall-udjenza tas-27 ta' Mejju 2024 fid-9:30 a.m., u fejn kienet ordnata n-notifika tar-rikors lir-Reġistratur tal-Kumpaniji b'għoxrin jum żmien għar-risposta.

Rat in-nota tas-soċjeta' rikorrenti tas-17 ta' April 2024 (fol 56), li permezz tagħha ppreżentat affidavit ta' **Anthony Xuereb** u tal-**Avukat Dr Jean Carl Farrugia** b'dokumenti annessi (fol 57 sa fol 65).

Rat illi r-Reġistratur tal-Kumpaniji kien notifikat fl-24 ta' April 2024 (ara tergo ta' fol 66).

Rat illi fis-6 ta' Mejju 2024, ir-**Reġistratur tal-Kumpaniji** intimat ppreżenta **ir-risposta** tiegħu (fol 69), li permezz tagħha, huwa sostna:

Illi l-kumpanija St. Albans Company Limited (C 15044) kienet ġiet reġistrata fuq ir-Reġistru tal-Kumpaniji ("Reġistru"), fit-12 ta' Mejju 1993;

Illi fiż-żmien li damet fuq ir-Registru, il-kumpanija naqset mill-obbligi tagħha illi tibgħat kontijiet u prospetti annwali lir-Registratur għar-registrazzjoni ai termini tal-Att dwar il-Kumpaniji;

Illi tali nuqqas kien raġuni biżżejjed sabiex l-esponenti Registratur tissoponi illi l-kumpanija in kwistjoni ma kienetx qed topera jew tmexxi negozju ai termini tal-Artikolu 325 tal-Att dwar il-Kumpaniji;

Illi in vista tas-suespost, ir-Registratur proċediet sabiex tikteb lill-kumpanija sabiex tavża illi l-isem tal-istess kumpanija kien ser jiġi mħassar minn fuq ir-Registru kemm il-darba ma tintweriex raġuni sabiex dan ma jseħhx;

Illi r-Registratur bagħtet l-ewwel avviż permezz ta' ittra lill-kumpanija (annessi u mmarkati bħala Dok. 'A', l-ittri u l-pubblikazzjonijiet kollha maħruġa mir-Registratur) fuq l-indirizz registrat tagħha St. Albans Company Limited, Ashnat, Hompesch Road, Fgura, Malta, datata, nhar il-5 ta' Novembru 2020;

Illi t-tieni avviż ġie mibgħut permezz ta' ittra oħra lill-kumpanija fuq l-istess indirizz registrat, fid-9 ta' Diċembru 2020. Illi l-kumpanija kienet ilha mingħajr direttur mill-5 ta' Jannar 2016;

Illi f'dawn l-ittri l-kumpanija giet infurmata illi la darba kienet ilha snin tonqos mill-obbligi tagħha skont l-artikolu 325 tal-Att dwar il-Kumpaniji, f'każ li ma twegibx l-ewwel ittra fi żmien xahar u t-tieni ittra fi żmien tliet xhur, ir-Registratur kienet se jkompli bil-proċess ta' tħassir tal-isem tal-kumpanija;

Illi fid-9 ta' Diċembru 2020, inħarġet pubblikazzjoni fuq Times of Malta fejn isem il-kumpanija kien wieħed fost oħrajn illi kien ser jiġi mneħħi minn fuq ir-Registru tal-Kumpaniji fi żmien tliet xhur, la darba ma jkunx hemm oġġezzjoni għal dan;

Illi s-soċjeta rikorrenti qatt ma oġġezzjonat għal tali proċess matul il-perjodu ta' tliet xhur provdut mir-Registratur għal-ġid ta' kull min seta' qatt kellu interess jagħmel dan;

Illi fil-frattemp ir- Registratur qatt ma rċieviet l-ebda tip ta' risposta jew dokumenti pendenti mingħand il-kumpanija u għaldaqstant fid-9 ta' Marzu 2021, li jaħbat tliet xhur mill-pubblikazzjoni msemmija hawn fuq, l-esponenti ħarġet avviż fuq website miżmuma minnha fejn ġie avżat illi l-isem tal-kumpanija in kwistjoni kien ġie mħassar minn fuq ir-Registru;

Illi r-rikors qiegħed isir fiż-żmien il-ħames snin mill-pubblikazzjoni tal-avviż tat-tħassir u għalhekk għadu fiż-żmien stipulat mil-liġi;

Illi fil-każ odjern, is-soċjeta' St. Albans Company Limited ikkostitwiet ruħha debitorċi ċerta u likwida tas-soċjeta' Bank of Valletta plc (C 2833), permezz ta' kostituzzjoni ta' debitu fl-atti tan-Nutar Dr Pierre Falzon, datat is-17 ta' Frar 2000. Illi d-drittijiet naxxenti mill-kuntratt surreferit u d-debitu relattiv ġie assenjat u ċedut a favur is-soċjeta' rikorrenti mill-Bank of Valletta plc (C 2833);

Illi għalhekk, is-soċjeta' rikorrenti qiegħda tibbaża t-talba tagħha sabiex l-isem tal-kumpanija jerga' jitqiegħed fuq ir-Reġistru bħala kreditriċi ai termini tas-subartikolu 4 tal-artikolu 325 tal-Att. Dan tal-aħħar jipprovd i illi tali rimedju mitlub jista' jingħata biss jekk il-Qorti tkun sodisfatta li jkun xieraq illi jsir dan. Is-subartikolu 6 tal-istess artikolu jipprovd i illi, minkejja illi l-isem tal-kumpanija jkun tħassar minn fuq ir-Reġistru, ir-responsabbilita' tal-kumpanija u kull uffiċjal u membru tagħha għandha tkompli u tista' tiġi nfurzata daqslikieku l-isem tal-kumpanija ma kien qatt tħassar minn fuq ir-Reġistru;

Ill i r-Reġistratur japprezza illi meta f'każ bħal dan, ikun kreditur illi jkun qiegħed jitlob lil dina l-Onorabbli Qorti illi l-isem jerga' jitpoġġa lura fuq ir-Reġistru, dina l-Onorabbli Qorti m' għandha l-ebda kontroll fuq l-aġir tal-kumpanija. Dan għaliex l-isem tal-kumpanija jkun qiegħed jerga' jitpoġġa fuq ir-Reġistru semplicement għall-benefiċċju tal-kreditur. Ir-Reġistratur tixtieq umilment tissolleva, illi f'ħafna każijiet bħal dan tal-lum, il-kreditur jagħzel li jagħmel rikors il-Qorti sabiex jerga' jitqiegħed lura fuq ir-Reġistru l-isem tal-kumpanija anke jekk ikun jaf li l-kumpanija ma jkollha ebda assi;

Ill i filwaqt illi r-Reġistratur tixtieq illi jekk il-kumpanija terġa titpoġġa fuq ir-Reġistru, tali kumpanija għandha taggorna d-dokumentazzjoni meħtieġa (inkluż il-prospetti annwali u l-kontijiet annwali) u dan ukoll sabiex jiġi salvagwardjat l-interessi tat-terzi persuni;

*Ill i r-Reġistratur hija kreditriċi ta' din il-kumpanija hija stess u għaldaqstant hija għandha tiġi mħallsa il-penali dovuti fuq nuqqas ta' registrazzjoni ta' prospetti annwali u kontijiet annwali li jammontaw għal eluf ta' ewro, filwaqt li l-pagament dovut fuq registrazzjonijiet ta' prospetti annwali li baqgħu pendenti jammonta għal **EUR 2,648.24**;*

Illi għaldaqstant ir-Registratur qiegħda umilment tissolleva illi qiegħda tħalli f'idejn dina l-Onorabbli Qorti u fil-provi, sabiex jistabbilixxu jekk il-kumpanija in kwistjoni timmeritax illi tidhol lura fuq ir-Registru. Ir-Registratur m'għandiex oġġezzjoni għal dan u għalhekk lesta li toqgħod għal kull direzzjoni u provediment li l-Qorti jidrilha xierqa u opportun sabiex ir-rikorrenti tkun fil-pożizzjoni illi teżerċita kwalunkwe drittijiet spettanti lilha bħala kreditriċi tal-kumpanija msemmija. Filwaqt illi r-Registratur ma tispiċċax b'kumpaniji li m'humix in regola mal-Att fuq ir-Registru għal zmien indefinit.

Rat in-nota tas-soċjeta' rikorrenti tas-17 ta' Mejju 2024 (fol 89) u li permezz tagħha pprezentat affidavit tal-**Avukat Dr Jean Carl Farrugia**, b'dokumenti annessi (fol 90 sa fol 97).

Rat illi fl-udjenza tas-27 ta' Mejju 2024 dehret l-Avukat Francesca Micallef għas-soċjeta' rikorrenti u dehret l-Avukat Claudette Fenech għar-Registratur intimat. Rat ukoll id-dikjarazzjoni tad-difensur tas-soċjeta' rikorrenti li salv għall-affidavit li jonqosha tippreżenta m'għandhiex aktar provi x'tipproduċi.

Rat in-nota tas-soċjeta' rikorrenti intavolata fit-23 ta' Ottubru 2024 (fol 101) li permezz tagħha pprezentat affidavit ta' **Anthony Xuereb**.

Rat illi fl-udjenza tal-20 ta' Novembru 2024, id-difensur tar-Registratur intimat iddikjarat li m'għandhiex provi x'tipproduċi.

Rat ukoll illi fl-udjenza tal-20 ta' Novembru 2024, bi qbil bejn id-difensuri tal-partijiet, il-kawża tħalliet għal-llum għall-provvediment.

Rat l-atti l-oħra tal-kawża.

Ikkunsidrat:

Illi din hija azzjoni mressqa mir-rikorrenti ai termini tal-Artiklu 325(4) tal-Kap 386 tal-Liġijiet ta' Malta, u li permezz tagħha, is-soċjeta' rikorrenti tgħid li b'effett mid-9 ta' Marzu 2021, l-isem tas-soċjeta' **St. Albans Company Limited (C 15044)** ġie mħassar minn fuq ir-Registru tal-Kumpaniji u hi għandha nteress bħala kreditriċi li l-kumpanija tiġi rattivata.

Tispjega illi permezz ta' erba' (4) kuntratti ta' self fl-atti tan-Nutar Pierre Falzon datati 27 ta' Jannar 1995, 17 ta' Frar 2000 u tnejn datati 4 t'Awwissu 2008, il-Bank of Valletta plc ikkonċeda diversi faċilitajiet bankarji lis-soċjeta' *de quo*.

Tgħid illi permezz ta' kostituzzjoni ta' debitu fl-atti tan-Nutar Dr Pierre Falzon datat is-17 ta' Frar 2000, is-soċjeta' *de quo* ikkostitwixxiet ruħha bħala debitor, ċerta u likwida tal-imsemmi Bank fl-ammont ta' ħamsa u sebgħin elf, tmien mija, tlieta u tmenin Liri Maltin (Lm75,883).

Tispjega li b'effett mit-18 ta' Diċembru 2023, id-drittijiet naxxenti mill-kuntratti msemmija u d-debiti relattivi ġew assenjati lis-soċjeta' rikorrenti.

In vista tal-fatt li s-soċjeta' *de quo* ġiet mħassra minn fuq ir-registru, is-soċjeta' rikorrenti tħossha aggravata b'dan u għandha kull interess li l-isem jerga' jidhol fir-registru stante li sa llum l-istess soċjeta' *de quo* hija debitor tas-soċjeta' rikorrenti f'ammont li jeċċedi erba' mija u tletin elf Ewro (€430,000).

Fl-affidavit tiegħu, **Anthony Xuereb** jgħid li jaħdem fil-kariga ta' *Senior Manager* fi ħdan ir-*Recoveries Department Remediation Section* mas-soċjeta' Bank of Valletta plc.

Jispjega li qabel it-trasferiment li seħħ bejn is-soċjeta' rikorrenti u l-Bank hu kien responsabbli għall-irkupru tal-Bank tal-ammont dovut mis-soċjeta' *de quo*, liema ammont oriġina minn erba' (4) kuntratti ta' self fl-atti tan-Nutar Pierre Falzon. Jgħid li abbażi tal-istess kuntratti il-ħlas kien assigurat permezz ta' numru ta' garanziji fosthom ipoteka ġenerali, privileġġ speċjali u ipoteka speċjali fuq numru ta' propjetajiet ġewwa r-Rabat.

Jgħid li peress li s-soċjeta' *de quo* waqgħet moruża fil-pagamenti mal-Bank, il-faċilitajiet bankarji tas-soċjeta' in kwistjoni ġew trasferiti lir-*Remediation Section* li tagħmel parti mir-*Recoveries Department* sabiex jittieħdu l-passi neċessarji sabiex jiġi rkuprat l-ammont dovut.

Jispjega li sa dakinhar li seħħ it-trasferiment l-ammont dovut mis-soċjeta' *de quo* kien ta' erba' mija u erbgħa u tletin elf, disa' mija u sitta u disgħin Ewro u tnejn u għoxrin ċenteżmu (€434,996.22).

Fl-affidavit tiegħu, **Dr Jean Carl Farrugia** jgħid li hu jokkupa l-kariga ta' direttur tas-soċjeta' rikorrenti.

Jgħid li permezz ta' kuntratt privata datat 18 ta' Diċembru 2023, is-soċjeta' rikorrenti akkwistat portafoll ta' *non-performing loans* mingħand il-Bank of Valletta fosthom l-ammont dovut mis-soċjeta' St. Albans Company Limited naxxenti minn erba' (4) kuntratti, liema trasferiment sar ai termini tal-Kap 484 tal-Liġijiet ta' Malta u li għalhekk illum is-soċjeta' rikorrenti hija kreditor.

Jispjega li bħala garanzija għall-ħlas tad-debitu, s-soċjeta' *de quo* provdjet numru t'ipoteke fosthom ipoteke ġenerali kif ukoll ipoteke speċjali fuq is-segwenti propjetajiet:

- a. Il-garaxxijiet nru. 4, 6, 8, 9, 10, 17 u 18 f'Gheriexen Street, Rabat.
- b. L-arja sopravosta l-blokka ta' maisonettes mingħajr numru bl-isem 'PICO RUIVO' ġja 'Ashnat Building' f'Għereixen Street, Rabat.

Jispjega li fid-9 ta' Marzu 2021, is-soċjeta' *de quo* tħassret minn fuq ir-Reġistru tal-Kumpaniji. Jgħid li s-soċjeta' rikorrenti diġa' permezz t'ittri uffiċjali interpellat lill-garanti tas-soċjeta' *de quo* Rosario sive Louis Zammit għall-ħlas tal-ammont dovut, liema somma tammonta għal erba' mija u tmienja u tletin elf, disa' mija u erbgħa u disgħin Ewro u ħamsa u sittin ċenteżmu.

Isostni li huwa għalhekk li s-soċjeta' rikorrenti għandha interess li s-soċjeta' *de quo* terġa' tiddaħħal fir-reġistru.

In sosten tal-provi tagħha, r-rikorrenti ppreżentaw numru ta' dokumenti, fosthom il-kuntratti u l-garanziji fuq deskritti.

Ikkunsidrat ulterjorment:

Illi l-intimat Reġistratur jsostni illi kellu kull raġuni valida fil-liġi biex jikkancella l-kumpanija u għaddha mill-proċeduri kollha li trid il-liġi sabiex sar dan. Filwaqt illi finalment jhalli f'idejn il-Qorti sabiex tiddeċiedi hi skond il-provi li jitressqu, b'dana kollu r-Reġistratur intimat jirrimarka illi jekk kemm-il darba l-isem tal-kumpanija jidhol lura fir-reġistru, ir-Reġistratur m'għandux jispiċċa b'kumpaniji li m'humieq in regola mal-Att fuq ir-Reġistru għal żmien indefinit.

L-Art. 325(4) tal-KAP 386 tal-Liġijiet ta' Malta:

Jekk membru jew kreditur tal-kumpanija, jew xi persuna oħra li fil-fehma tal-Qorti jkollha interess li tħossha aggravata bil-fatt li l-isem tal-kumpanija jkun tħassar minn fuq ir-Reġistru bis-saħħa ta' dan l-artikolu, il-Qorti, fuq rikors magħmul mill-membru jew kreditur jew minn dik il-persuna l-oħra, qabel ma jgħaddu ħames snin mill-pubblikazzjoni tal-avviż tat-tħassir provdut fis-subartikoli (2) u (3), tista', jekk tkun sodisfatta li jkun xieraq li l-isem tal-kumpanija jerġa' jidhol fir-reġistru, tordna li dak l-isem jerġa' jidhol fir-reġistru, u mal-konsenja ta' kopja uffiċjali tal-ordni mir-Reġistratur tal-Qrati lir-Reġistratur għar-reġistrazzjoni, il-kumpanija għandha titqies li kompliet bl-eżistenza tagħha daqslikieku isimha ma kienx tħassar; u l-Qorti tista' bl-ordni tagħha tagħti dawk id-direzzjonijiet u tagħmel

dawk il-provvedimenti li jidhrilha xierqa biex il-kumpanija u l-persuni l-oħra kollha jitqiegħdu fl-istess pożizzjoni kemm jista' jkun viċin dik li kieku l-isem tal-kumpanija ma jkunx tħassar. Ir-Registratur għandu minnufih jgħaddi biex jippubblika avviż fil-Gazzetta jew fuq website miżmuma mir-Registratur u f'gazzetta li toħroġ kuljum li ċ-ċirkolazzjoni tagħha tkun għal kollox jew prinċipalment f'Malta u l-isem tal-kumpanija jerġa' jidhrol fir-reġistru.

Il-Qorti qieset u fliet ir-rekwiżiti li hemm bzonn biex kumpanija kummerċjali li tneħħiet minn fuq ir-Reġistru tal-Kumpanniji terġa' ssib postha fuqu ai termini tas-Sub-Artiklu appena citat.

M'hemmx dubbju illi għadhom ma għaddewx il-ħames snin minn meta il-kumpanija St. Albans Company Limited (C 15044) ġiet ikkanċellata minn fuq ir-Reġistru.

Mill-atti jidher ċar illi s-soċjeta' rikorrenti għandha dejn garantit mis-soċjeta' *de quo*. Illi filwaqt illi l-intimat Registratur għandu raġun josserva illi jekk kemm-il darba l-kumpanija terġa' titpoġġa fuq ir-reġistru ai termini tal-Artiklu 325(4) xorta ser jissusistu l-fatturi li wasslu sabiex ir-Registratur neħħa l-kumpanija minn fuq ir-Reġistru – b'danakollu kull każ storja u fil-każ odjern, is-soċjeta' rikorrenti indikat li l-kumpanija fil-fatt għad hemm il-bżonn li tibqa' attiva sabiex is-soċjeta' rikorrenti tkun tista' tenforza id-drittijiet tagħha fil-konfront tagħha.

Huwa għalhekk illi din il-Qorti, fid-deċiżjoni tagħha qed tieħu nota tal-fatt illi r-Registratur intimat kellu kull raġun illi jikkancella isem il-kumpanija St. Albans Company Limited (C 15044) minn fuq ir-Reġistru, pero' s-soċjeta' rikorrenti għandha interess u jinsab sodisfatt dak li trid il-liġi biex hija jitlob b'suċċess ir-riintegrazzjoni tal-kumpanija msemmija lura fuq ir-Reġistru.

GĦALDAQSTANT, fid-dawl tal-provvedimenti tal-KAP 386 hawn fuq citati u fid-dawl ta' dak hawn fuq kkunsidrat, il-Qorti jidhrilha illi għandha tilqa' t-talbiet tas-soċjeta' rikorrenti u dana billi:

1. **Fl-ewwel lok**, tordna lir-Registratur tal-Kumpanniji sabiex, ai termini tal-Artiklu 325(4) tal-KAP 386 tal-Liġijiet ta' Malta, fi żmien ħmistax il-jum, jerġa' jdaħħal l-isem ta' **St. Albans Company Limited (C 15044)** fuq ir-Reġistru tal-Kumpanniji, biex b'hekk titqies illi kompliet bl-eżistenza tagħha daqs li kieku isimha ma kienx tħassar minn fuq ir-Reġistru.

2. **Fit-tieni lok** tordna lir-Reġistratur tal-Kumpanniji sabiex iwettaq dawk il-pubblikazzjonijiet kollha meħtiega ai termini tal-liġi relattiva għal tali inserzjoni mill-ġdid tal-kumpannija msemmija fir-Reġistru tal-Kumpanniji.
3. **Fit-tielet lok**, tordna, illi l-isem ta' **St. Albans Company Limited (C 15044)** jitpoġġa lura fuq tali Reġistru tal-Kumpanniji għall-perjodu ta' ħames (5) snin, b'dan illi s-soċjeta' rikorrenti hija mistenniha illi tinizzjala, ssegwi u wieħed jispera tiffinalizza kwalunkwe proċeduri neċessarji sabiex tikseb u tenforza kwalsiasi drittijiet kontra l-istess soċjeta' msemmija fiż-żmien hawnhekk konċess.
4. **Fil-raba' lok**, tordna illi l-ispejjes ta' din il-proċedura u kif ukoll kwalsiasi spejjes illi jista' jinkorri ir-Reġistratur intimat sabiex jirrestitwixxi isem il-kumpannija **St. Albans Company Limited (C 15044)** fuq ir-Reġistru tal-kumpanniji u konsegwentament jerga' jiġi kkanċellat l-istess isem kif hawn fuq deċiż, jkunu a karigu tas-soċjeta' rikorrenti.

Ian Spiteri Bailey
Onor. Imħallef

Amanda Cassar
Deputat Reġistratur